

कविता

17

जुलाई, 2003



सम्पादक : जगन्नाथ

कविता

(भोजपुरी कविता के पहिल त्रैमासिक)

वर्ष-5

अंक-1

जुलाई, 2003

सम्पादक	: जगन्नाथ
सह सम्पादक	: भगवती प्रसाद द्विवेदी
प्रबन्ध	: संजय कुमार
चित्रसज्जा	: संगीता सिन्हा
सम्पादकीय सम्पर्क	: श्याम भवन, एस० पी० सिन्हा पथ, बोरिंग कैनल रोड, पटना-800001
प्रकाशक	: भोजपुरी साहित्य प्रतिष्ठान श्याम भवन, एस० पी० सिन्हा पथ, बोरिंग कैनल रोड, पटना-800001
सहयोग राशि	: एह अंक के : 7/- वार्षिक : 20/- डाक से : 25/- आजीवन : 251/-

(सहयोग राशि सम्पादक का नाँव से सम्पादकीय सम्पर्क पर देय)

सम्पादन-संचालन : अवैतनिक-अव्यावसायिक

रचना खातिर एकमात्र रचनाकार जिम्मेवार । भाव, विचार भा कवनो स्तर पर ओह से 'कविता' परिवार के सहमति फताई जरूरी नइखे ।

निहोरा

भोजपुरी कविता के उत्कृष्ट, यानक, सांगोपांग समकालीन स्वरूप के प्रस्तुति 'कविता' के मंसा बा आ मरोसा बा सिरजनहार के सर्जनानकता के । रक्ता अग्रगण्य प्रतिनिधि गीत, गजल, कविता आ लोकगीत के रचनन के बेतानी से हुंकार रही 'कविता' के ।

अइसे त, भोजपुरी में लोकशैली का गीतन के चलन शुरू से बा, बाकिर आठ-दस बरिस पहिले आधुनिक भाव-बोध से भरल लोकशैली का गीतन के लेखन बड़ा उत्साह से शुरू भइल रहे । जनाइल जे ई उत्साह एगो आन्दोलन के शकल अख्तियार कर ली । 'पाती' में लोकराग के कुछ बहुते बढ़िया गीत छपल सन । ओकर यशस्वी संपादक डॉ अशोक द्विवेदी खुदे कुछ एह तरह के रचना कइलन आ अउर लोग के लिखे के प्रेरित भी कइलन । 'भोजपुरी सम्मेलन पत्रिका' में भी लोकशैली के गीतन खातिर 'लोकरागिनी' नामक स्तम्भ चालू भइल, जवन कुछ अंकन के बाद बन्द हो गइल । अबहिनो बन्दे बा । एह तरह के कुछ गीत 'कविता' आ अउरी पत्रिकन में भी छपल ह सन आ छप रहल बाड़ सन, बाकिर अब पहिलेवाला उत्साह नइखे रह गइल । अइसे त, भोजपुरी काव्य में भी छंद के प्रयोग धीरे-धीरे कम होत जा रहल बा, मगर अबहिनो अधिकांश कवि छंद में ही लिखताड़न आ एह तरह के गीत-रचना में समर्थ कवि लोगन के संख्या भी कम नइखे । जरूरत बा एगो अभियान के तहत एह तरह के गीत-रचना में प्रवृत्त भइला के । कहे के ना होई कि लोक शैली का गीतन से भोजपुरी के अस्मिता आ एगो खास पहिचान जुड़ल बा ।

जो रचनाकार लोग से सहयोग मिलल, त कविता के अगिला अंक (अंक-18 अक्टूबर अंक) लोकशैली के गीत-विशेषांक के रूप में निकाले के तय कइल गइल बा । हर रचनाकार से एह दिसाई सहयोग करे के हमार सादर निहोरा बा । रचना 31 अगस्त तक भी मिल जाय, त काम चली आ अंक समय पर आ पाई । रचना मौलिक आ अप्रकाशित होखे के चाहीं ।

चूँकि 'लोकगीत' हमनी के थाती ह, एह से एकरा के सहेजल हमनी के दायित्व बनत बा । लोकछन्दन के मात्रिक छन्दन में उचित परिष्कार दीहल आ लोकधुन में आज के समय-संदर्भ से जोड़िके जीवन्त रचाव मौजूदा रचनिहारन के सोझा एगो चुनौती बा, जवना से एह लोक विधा के अउर समृद्धि आ ताकत मिली । एह दिसाई मए समरथी रचनाकारन के हम एक बेर फेरु नेवतत बानीं

पी० चन्द्रविनोद के एगो गीत

झंझरी भइल बा पलनिया हो
छितराइल जिनगनिया !
बखरा मिलल चउवनिया हो
चार भाग रजधनिया !
अँगना का बिचहीं
देवाल बा खिंचाइल ।
नरिया से खपड़ा ले
गिन के बँटाइल ।
बँट गइले सबहर पुरनिया हो
अब रही उहाँ ननिया !
घर से बधर पर
बा फरका के मोहर ।
भउजी का अँगना-
सुनात जोरे सोहर ।
अजिया परल ओरचनिया हो
नाहीं हिलल चरनिया !
हाम-हूम लोग-बाग
बड़ी नेवताइल ।
जंकर ना बास कबो
सेहू चलि आइल ।
दुकली ह अबगे चुहनिया हो
माड़-भात पर चटनिया !
खाए खातिर नन्हका
रहल छरिआइल ।
हाल देख माई के
करेज अईंठाइल ।
औंखिया बनल ओरिनिया हो
बूढ़ बाप पलटनिया !
बखरा मिलल चउवनिया हो
चार भाग रजधनिया !



कविता/जुलाई, 2003/2

अशोक द्विवेदी के एगो गीत

हाथे ना आवे चिरइया-समय
अस भागे हो
मोरी नीने निनाइलि औंखिया
भोरहरीले जागे हो!

बाटे कवन उदवेग
फिकिरये चँताईले हो
आहो दुखवा के धइ सिरहाना
ओठँगहूँ न पाईले हो!

छोट-छोट सुखवा-सपनवाँ क
बड़ि-बड़ि फजिहति हो
आहो मानुस बनला में अदिमी क
कतना बा दुरगति हो!

जिनिगी के जस सझुरवलीं
ऊ तस अझुराइल हो
आहो केहू तरे पवलीं मो तगवा
त सुइये हेराइल हो!

छिने-छिन लागे गरहनवाँ
अँजोरवो छिनाला हो
इहाँ साँच प भारी बा झूठ
बिनल करे जाला हो!

आई ना हमरा के कहियो
जमनवा के कल-छल हो
आहो जुझले-जोतइले में जिनगी
के लौ जरे अविरल हो!



रामेश्वर प्रसाद सिन्हा 'पीयूष' के एगो गजल

जे मदद के नाम पर छाजन उटाई आपके
घत लगा के शख्स ऊहे घर जराई आपके
घाम, बरखा, सीत में होके निडर बढ़ते चलीं
मौत भी जे पास आई, सर झुकाई आपके
भूख पर चरचा कइल आसान बा बहुते, करीं
भूख से जब तड़फड़ाइब, तब बुझाई आपके
रउरे सोझा बा कतल अरमान के हमरा भइल
एह से अधिका अउर का दीं सफाई आपके
हम त ना जनलीं कि बैटवारा में मंही चाल बा
हमके सावन के झड़ी, फागुन लिखाई आपके
जे करे के बा से छुटके आज कर लीं, ए हजूर
काल्ह ना 'पीयूष' फिर मोका दियाई आपके



मिथिलेश गहमरी के एगो गजल

घर के रौनक, जुगनुअन से जगमगाई ना कबो
बात मानऽ, थूक से सतुआ सनाई ना कबो
कहियो तऽ परबे करी दुरबीन से तोहरा के काम
चाह के भी आँख से जोन्हीं गिनाई ना कबो
रंग-रोगन पोत के कतनो चमक पैदा करऽ
फूल जब कागज के बाटे, गंध आई ना कबो
आज भलहीं दूध के भावे तूँ माठा बेच लऽ
बाकी सुन लऽ, रोँवा टूटल बाँव जाई ना कबो
तूँ बहुत हलकान बाड़ऽ देखि के बिगरल समाज
लाख करबऽ नीम के जाई तिताई ना कबो
तूँ नया अंदाज में चाहे कहऽ कसहूँ गजल
शेर में बा दर्द तऽ, होई हिनाई ना कबो



जितेन्द्र कुमार के एगो कविता


औरत बनि के जीअल

अखबार के चउथा पत्रा प
एगो छोटी चुकी जगह में
जवना में कहू के ध्यान जाई
चाहे ना जाई
अपना दूइ बरिस का बेटा संगे
जिनिगी से आजिज आइके
आत्महत्या के एगो खबर छपल बा
एगो औरत के

ट्रेन में अपना सहजात्री के देखवलीं
कि एगो औरत अपने त मरबे कइलस
बचवो के अपना मारि दिहलस
जीअल आसान ना रहि गइल होई

सहजात्री हेमरा चिंता के
देहि प रंगत चिउंटा अस
झाड़ि के फेंक दिहले
अइसन-अइसन खबर कुलिह
अखबारन में रोजे छपि रहल बडुये
रउआ कतना-कतना चिंता करवि

हमरा रेलजात्रा में
उदासी के रंग तारी हो गइल
आ ओह उदास रंग में
सउना गइल
भकसावन आवाज
करे के त रानी पदमावती
जौहर कइ लिहले रहली
सीता धरती से निहोरा कडली कि
हे भरती! अब फाटऽ
सदः रूस में अत्रा कारनिना



ट्रेन का सामने कूदि के
कथा के अंत कइ दिहलस
पिता से तिरस्कृत पार्वती
यज्ञ के हवन-कुंड में कूदि पड़ली
आ ऊ आत्मघात कऽ लिहली

ललिता देवी खातिर
भोखो माँगि के जीअल
सहज ना रहि गइल होई
दुनिया के अतहत बाजार में
भोखो माँगल
एगो कला हो गइल बडुए
सभके भीखो ना माँगे आवे

ट्रेन से हम
ई सोचत उतरि गइलीं
कि भले हमनी के
आधुनिको से आधुनिक
हांखे के दावा बा
वाकिर औरत बनि के जीअल
अबहियो सहज नइखे ।



भगवती प्रसाद द्विवेदी के एगो कविता

बाबूजी

आखिर बन्हाइए गइल बाबूजी के बोरिया-बिस्तर
आ उड़न-छू हो गइलन ऊ हरदम-हरदम खातिर
साइत एह बिराना देस से कूच कऽ गइलन ऊ अपना देस खातिर
हालाँकि आखिरी दिनन में
रहलो पर ना मिलत रहे उन्हुंकरा रहला के पता-धाह
बाकिर अब जाके बा बुझात
कि का मतलब होला बाबूजी के खाली मौजूदगी के
झगाँठ बर के शीतल छाँह के
माथ पर हाथ के छुअन के / उछाह के
आ कड़ेर घाम के चिलचिलात दुपहरिया के ताप
मूसरधार बरसात में शेषनाग-अस छत्तर तनले छाता के
होके हुलसित सहे के असह संताप सिखवले रहलन हमार बाप
जायज हक खातिर तने के / कबो-कबो नीलकंठ बनेके
खरबिरवे से छूमंतर-अस भगा देसु रोग-बियाध
हर गँवई ममिलो में जब होखे फरियाद
त चुटकी बजावत फएसला सुनावत
कऽ देसु सउँसे सुननिहारन के लाजवाब
हमरा नियर कमासुत, बहरवाँसू आ पढुआ के
बूझसु ऊ 'हालऽ हालऽ बबुआ / कुरुई में ढेबुआ'
हम उड़ाई मने-मन उन्हुका काबिलियत के खिल्ली
वाह रे शेखचिल्ली!

उन्हुकरा जाते कहाँ रहि गइलीं हम बबुआ कुरुई के ढेबुआ ?
अब आसानो कहवाँ रहि गइल बा आसान
डेगे-डेग होखेलीं हलकान
बाकिर जब कबो फरेबी-मक्कारन के करीले दरकिनार
साँच के साथ आ अनेति के प्रतिकार
तब बुझाला, बाबूजी हमरा भीतर हो गइल बाड़न साकार
जेकरा अहमियत के ताजिनिगी नकारत-नकारत
हम धनुही-अस तनि गइलीं
पता ना, अब ओही अस्तित्व के खोज-बीन करत
कब खुदे बाबूजी बनि गइलीं ?



कविता/जुलाई, 2003/5

अक्षय कुमार के एगो गीत

श्री श्री 108 पं० दीनानाथ शास्त्री वल्द स्व० पं० दीनबन्धु शास्त्री

हर्मुनिया नियर बँध गइल चाड़न सात स्वर में
एह बदलत समय में
जब बदल रहल बिया परिभाषा शब्दन कऽ
जब बदल रहल बा स्वाद आ रंग चीजन कऽ
नडखन बदलत आपन जीभ, आपन आँख
आपन नीयत, आपन मान्यता
जइसे पियाज तामसिक हऽ
जइसे घीव कऽ डालडापन मउवत हऽ शरीर बदे
जइसे पीयर रंग जिनिगी कऽ ईमानदार पड़ोसी हऽ
जइसे करिया रंग यमराज बनवले हउवन
जइसे मंदिर में देवता वास करेलन
जइसे बुद्धि बृहस्पति, समृद्धि लक्ष्मी, कष्ट शनि देलन
जइसे स्वर्ग ऊपर, नर्क नीचे बा
जइसे मंत्रन कऽ अशुद्ध उच्चारण अशुभ हऽ सेहत बदे
जइसे होमल जरूरी बा आगी में असली घीव शान्ति बदे
काश! हविष्य कऽ जगहा डाल देतन
हमनी कऽ कुल्ह दुक्ख हवनकुंड में
दर्द रोज लंगी मारेला नींद कऽ घुटना पर
जहाँ भूख ढोल बजावले पेट पर बइठि के
जहाँ रोटी एगो अवृझ पहेली बिया
जहाँ उपवास सबसे अधिक पहिनल कुर्ता बा
जहाँ कुल्हड़ क हैसियत जीएवाला लोग बाड़न
ओहिजा होम-हवन करेलन
पीठ थपथपा के पेट पर उत्सव मनावेवाला (धनपशु)
देखेलन पलटिके जगहा छोड़ला से पहिले
कहीं गिर न गइल हांखे बचाऊ नीयत
जब से अटनी बिनके
अपरिग्रह कऽ काँट निकाल के पाँव से
राहत महसूसत चाड़न बाजार में सड़ल काट
श्री श्री 108 पं० दीनानाथ शास्त्री वल्द स्व० पं० दीनबन्धु शास्त्री !



जगन्नाथ के एगो गीत

रिमझिम गूजे घर-अँगनवाँ सवनवाँ में ना !

छम-छम वाज रहल बा सगरे रस-बूंदन के छागल
कप-कन में हरियर सरेह के गीत नेह के जागल
थिरक रहल मस्ती में मातल मोर मतिन मन पागल
छवि में अझुरा गइले नयनवाँ, सवनवाँ में ना

लह-लह लहगा पहिनि बधरिया झूम रहल मतवाली
सनन-सनन-सन बीन बजावत पूखइया खुरवाली
झलक रहल बा कादो-कनई से मेंहदी के लाली
चितवत बा चिहाइ असमनवाँ, सवनवाँ में ना

घर में ओखिया टपक रहल अँगना खूवे ओरियासी
साँस-साँझ में त्रिहर रहल बिरहा के बेकल बानी
हरि बसले परदेस अनेसा में अथवत जिनगानी
किलफित में बा परल पत्नीवाँ, सवनवाँ में ना
रिमझिम गूजे घर-अँगनवाँ सवनवाँ में ना !



मनोज कुमार सिंह 'भावुक' के एगो गजल

अब त हर वक्त संग तहरे बा
दिल के कागज प रंग तहरे बा
जे तरे मन करे, उड़ा लऽ तू
डोर तहरे, पतंग तहरे बा
तोहसे अलगा भला दहब कइसे
धार तहरे, तरंग तहरे बा
साँच पूछऽ त हमरा गजलन में
छाव तहरे बा, ढंग तहरे बा



कविता/जुलाई, 2003/7

रमाकान्त मुकुल के एगो कविता

आँचर के टुकड़ा

अनगिनत बेर
मन में
उठेला सवाल
कि बड़ल-बड़ल
जरूर सांचत होइहें भीष्म
कि कइसे फँस गइले धर्मराज
सकुनी के पास में ।

धूम जाला
एगो के बाद एगो चित्र
आ ठहर जाला आँख
जाके द्रौपदी के
साड़ी का छोर पर
जवना के
पकड़ के खींचत रहे
बरहमों से
दुःशासन के हाथ
बड़ठावें खातिर
निर्वस्त्र द्रौपदी के
दुर्योधन के जाँघ पर
आ डूबल रहे
पूरा-कं-पूरा हस्तिनापुर
स्वार्थ में
दुहाई देत
धर्म आ वचन के ।

झुक गइल रहे
पाण्डव-दल के मूड़ी
सिया गइल रहे
सभकर आँठ
आ सभे

चुप्पी साध के
सुनत भर रहे
नंगा हाँत इतिहास के
चीख आ पुकार ।

अस्त भइल जात रहे
सभ्यता के आखिरी किरिन
तसहीं उठल
एगो कटल अँगुरी
जवना में लिपटल रहे
आँचर के टुकड़ा
आ बच गइल रहे
भरतवंश के लाज ।



शारदा पाण्डेय के एगो कविता

रात

का जाने
कहाँ-कहाँ से बिटोर के
छितरा देले
अपना आँचर के मनि-मानिक रात
निहारले ओकर अँजोर
निरखले ओकर रूप
चाहेले कुल्ही देके
पाटि देउ सुरु ज के कमी
आ चाँटि देउ एगो ठंढा उजिया
जेमें नहा लंड सगरो संसार



अनन्त प्रसाद 'रामभरोसे' के एगो गजल

कतना दिन अइसे जिनिगी के काटल जाई
अइसे लालीपाप कब तलक चाटल जाई
धोवल-धावल चादर में बा चीर लग गइल
जो सीअल ना जाई, अउरी फाटल जाई
घर के भीतर घर बन जाई, बात ठीक बा
ना बुझात बा, दिल के कइसे बाँटल जाई
राह चलत खाई में बा गिर जाए के डर
खातरा बाटे, ना जो एके पाटल जाई
अब उतार फेंकीं लुगरी के, नया पहिन लीं
कहिया ले लुगरी में पेवन साटल जाई
खुश राखे खातिर उनका के आखिर कब तक
उनका बेसुर-ताल प मूड़ी झाँटल जाई



ए० कुमार आँसू के एगो गजल

आजकल मुश्किल बहुत बा आदमी के सामने
बन गइल बा ऊ खेलौना बेबसी के सामने
चान-सूरज के इहाँ का हाल होई, जान लीं
बा अन्हरिया खाद अइसन रौशनी के सामने
का लिखे, का ना लिखे आ का कहे, का ना कहे
बा इहे मुद्दा इहाँ पर शायरी के सामने
रंग सोना के आ पीतल के त होला एकही
पर इहे पहिचान होला पारखी के सामने
लाज दुलहिन के, बताई के तरह "आँसू" बची
नाच नंगा हो रहल बा पालकी के सामने



कविता/जुलाई, 2003/9

शारदानन्द प्रसाद के चार गो कविता

[एक]

जबले अबर
एकजुट नइखे होखत
तबले जबर के ठेंगा
मूड़ी पर रही
बहुत मरउवत करी
त कान्ह पर धरी
जोखुआ आ कुतुआ मोल में
ढेर फरक होला ।

[दू]

मुसकियात-मुसकियात
मुँह दुखा गइल
काहें कि
ई कुकुरमुत्ता हँसी
काठे से जनमल रहे ।

[तीन]

मन अइसन भरमल बा
कंकरा के
निमन कहीं
आ
कंकरा के कहीं बाउर
कंनियो बा आग
कंनियो बा भउर ।

[चार]

ए हो सियार
ओढ़ले रहऽ
शेर के खाल
खाली
हुआँ-हुआँ
मत करिहऽ !



कविता/जुलाई, 2003/10

दिनेश के एगो कविता

समय

छूटत जा रहल बा
ब्रह्मांड के पल-पल
घटत जा रहल बा
जीवन के सब काल्ह
पराया हो रहल बा
समय
अतीत बनके रोआवे खातिर
वर्तमान बन के सतावे खातिर
ई कवन ह गणित जीवन के ?
ना रह पावता पास
ना छोड़ पावता साथ
घात-अनाघात अस
पल-पल, छन-छन
आ रहल बा जाये खातिर
जा रहल बा आवे खातिर
वर्तमान बनत भविष्य
अतीत बनत वर्तमान
बाँसुरी बनके लुभावता
ख्याल बनके सतावता
मृदंग बनके डेरावता
जीवन के ई कवन
गणित ह भाई ?





अंक के खास कवि : सुरेश कांटक

प्रकृति आ सामाजिक चेतना के सजग कवि

शिवपूजन लाल विद्यार्थी

समकालीन भोजपुरी साहित्य के एगो बड़हन बरिआर हस्ताक्षर आ बहुआयामी प्रतिभा के स्वामी सुरेश कांटक जी तकरीबन डेढ़ दशक से एक साथे हिन्दी-भोजपुरी में रचनात्मक स्तर प सक्रिय बाड़न । कांटक जी कई-कई गो कहानी-संग्रह, उपन्यास आ नाटकन का माध्यम से साहित्य सिरजन के अखाड़ा में आपन अथोर लेखकीय ताकत आ दक्षता के परिचय दे चुकल बाड़न । 'हाथी के दाँत', 'सर्ग-नरक' आ 'भाई के धन' जइसन चर्चित आ मंचित नाट्य कृतियन के साथ-साथ 'समुन्दर सुखात बा' उपन्यासो लोकप्रिय हो चुकल बा । एने कांटक जी व्यंग्य-लेखन का ओर विशेष रूप से उन्मुख बाड़न, जवना के झलक पत्रिकन में प्रकाशित उनका चोख आ धारदार व्यंग्य कवितन से मिल रहल बा आ जहाँ ले हमरा जानकारी बा, उनका निखालिस व्यंग्य कवितन के एगो अलग से संग्रह भी प्रकाशित हो चुकल बा ।

प्रस्तुत अंक के खास कवि का रूप में ऊ अपना छव गो कविता/गीत के साथे हमनी का बीच आइल बाड़न, लेकिन जवना चुभत-तलख व्यंग्य कवितन के लेके कांटक जी कवि-गोष्ठियन आ सम्मेलनन में चर्चित रहेलन, ऊ चीज इहाँ नइखे नजर आवत । छवो रचनन प समग्र रूप से एक साथे दृष्टिपात कइला प ई स्पष्ट हो जाता कि हरेक रचना प्रकृति आ जीवन के इर्द-गिर्द घूमत बा । पहिलका गीत- 'बेबहरा मौसम' मूलतः प्रकृतिपरक रचना बा । कवि एकरा में प्रकृति का आलंबन रूप के अलंकृत शैली में चित्रण कइले बा । एकरा अलावा- 'घुग्घू दल मनगर मस्ती में झूमत बा / नभ-गादुर के पाँव खुसी में चूमत बा / गझिन रात के जाल बिछावत बा अंबर' आदि पंक्तियन में प्रकृति के मानवीकृत रूप के सुघर-सुभग तस्वीर देखे लायक बा । बाकिर, कवि के प्रयोगधर्मिता के प्रति जरूरत से जादा आग्रह आ कुछ क्लिष्ट-जटिल लाक्षणिकता जहाँ-तहाँ अतना हावी हो गइल बा कि कुछ पंक्ति एकदम पहेलीनुमा बनि के रह गइल बाड़ी स आ कविता के सहज संप्रेषणीयता समाप्त हो जाता । एह प्रयोग का दिसाई अगर कवि थोरिका सहज सामान्य आ बोधगम्य रहित, त जवन विंब ऊ खड़ा करे के चाहत रहे, ऊ खुलि के अउर साफ-साफ उभर आइत ।

कविता/जुलाई, 2003/11

ई माने के पड़ो कि कवि एह रचनन में कलापक्ष के प्रति विशेष रूप से पार्टिकुलर बा, केंद्रित बा । 'मौसम दउरल आवत', 'आकास उदासेला', 'गझिन रात के जाल बिछावत बा अंबर' आदि पंक्तियन में मानवीकरण के, 'गागर में बाति बहक जाले', 'चिरइन से साँस मिलाईला', 'हम बहकल के बहलाईला', 'अरुण किरिन बेमार', 'मुसुकी मारत साँझ', 'खेत के बदली अब परिधान' लाक्षणिक प्रयोग के आ 'बेबहरा मौसम', 'कुहुँकत रंग', 'बहिन राजऋतु', 'बेबस चद्दर' आदि में विशेषण विपर्यय के अपूर्व छटा पंत-प्रसाद के छायावादी कवित्तु के याद दिलावता आ कवि के कलापक्षीय रुझान के लखार करता ।

कवि मानवीय संवेदना से समृद्ध बा । अन्याय, शोषण, भ्रष्टाचार, गरीबी के सांझा ओकर सामाजिक दायित्व, नैतिक बोध आ युवा चेतना चुप नइखे बइठल रहत । कवि अन्याय का अन्हार के बरखिलाफ आपन बगावत के दीया जरावत बाटे- 'हर ओर अन्हरिया पसरेला, हम आपन दिया जराईला ।' आततायी शोषक-सामंती वर्ग के प्रतीक बाज का साँप से सिहकल-डेराइल, कमजोर निरोह चिड़ियन के प्रति कवि के संवेदना के स्वर निम्न पंक्तियन में फूट पड़त बा-

'जब बाज झपट्टा मारेला/विषधर जब-जब फुफकारेला/चिरइन से साँस मिलाईला'

एही तरह 'धनिया' के पीरा आ रुदन से द्रवित कवि युवा-शक्ति आ न्यायप्रियता अउर संघर्षशीलता के प्रतीक गोबर के स्मरण करत बा । कवि के शब्दन में- 'होरी के धनिया रोवेले/रो-रो के दुखड़ा धोवेले/हम गोबर के गोहराईला ।' धरती के दुख-दरद आ कांइल के रूँधल कंठ के स्वर से आहत कवि कलम उठव्के के बाध्य हो जाता ।

अतने ना, जहाँ-जहाँ राजनैतिक, सामाजिक आ आर्थिक स्तर पर भ्रष्टता, विषमता, धांधली, बजबजात गंदगी, छल-फरेब आदि बुराइयन के घिनावन रूप दिखाई पड़त बा, कवि विहारी लाल नियन कम शब्दन में आंह त्रासद स्थिति के असरदार ढंग से उजागर करे के प्रयास कइले बा ।

आजु सत्ता के मंडी में कतना छेछरपन से सउदाबाजी हो रहल बा, कुरसी के खरोद-बिक्री हो रहल बा, पइसा के बाजार में मानवीय रिश्ता के नाप-तउल हो रहल बा, शकुनी नियन धूर्त, चालबाज आ फरेबी लोग अँगुरी पर गिने लायक दू-चार युधिष्ठिर- अस सत्यनिष्ठ आ ईमानदार लोगन के अनैतिक दावपेंच से हरा के, नारी अस्मिता के प्रतीक द्रौपदी के नंगा कर रहल बाड़न- एकर सांकेतिक मगर अर्थवान चित्र कवि प्रस्तुत कइले बा । एही तरह से समाज में गेरूर मारि के बइठल गरीबी के ओर भी ध्यान आकृष्ट करे के कोसिस कइल गइल बा ।

आखिर में हम कहल चाहवि कि अगर कवि प्रकृति के अपरूप सौन्दर्य का प्रति विशेष रीझल बा त अपना सामाजिक दायित्व के प्रति भी कम सजग आ संवेदनशील नइखे ।



सुरेश कांटक के छव गो गीत/कविता

[एक]

बेबहरा मौसम

कइसे खिली कली
बगियन पर पहरा बा
मौसम दउरल आवत बहुत बेबहरा बा ।

धुआँ-धुआँ फइलल
सूरज बंदी होई
चान अँजोरिया फइलाई, कैदी होई
उमड़त-धुमड़त आवत करिया बदरा बा ।

धुघू-दल मनगर
मस्ती में झूमत बा
नभ-गादुर के पाँव खुशी से चूमत बा
सूतल परल प्रहूआ गूंगा-बहरा बा ।

गझिन रात के जाल
विछावत बा अंबर
व्रत-उपवास मनाई इहाँ दिगंबर नर
समुझ-समुझ वन चरना, राज ई गहरा बा ।

छुप-छुप कुतर रहल
जड़ कवनों सौदागर
पछुआ झकझोरत उमड़त आवत सागर
'कांटक' गीत सुनावत शुरू ककहरा बा ।

[दू]

गीत अमन के

जब-जब आकास
उदासंला
हर रात अन्हरिया पसरंला
हम आपन दिया जराईला
हम गीत अमन के गाईला ।

जब याज झपट्टा
मारेला
बिखधर जब-जब फुफकारंला
चिरइन से साँस मिलाईला ।

होरी के धनिया
रोवंले
रो-रो के दुखड़ा धावंले
हम गोवर के गोहराईला ।

धरती जब पुक्का
फारंले
कुहुँकत कोइल जब हारंले
हम आपन कलम उठाईला

सागर में आगि
लहक जाले
गागर में बाति बहक जाले
हम बहकल के बहलाईला ।

जब बाघ बकरियन
के खाला
जब दूध बिलरवा पी जाला
गइयन के नीन भगाईला
हम गीत अमन के गाईला ।

कविता/जुलाई, 2003/13

[तीन]

खोंता उजड़ रहल

चहकत हाट बजार
गवंला घरवा पुक्का फार
कि खोंता उजड़ रहल

चिरइन के
तन-मन वा पत्थर
चुगा भटकत खांज में
दर-दर
रिश्ता सभ बैपार
कि खोंता उजड़ रहल ।

सउदा से
आबाद वा सता
शकुनी के आबाद-बा पता
पांचाली उपहार
कि खोंता उजड़ रहल ।

दीवाली में
भइल दिवाला
होरी कुहुँकत रंग में आला
घर के इज्जत उघार
कि खोंता उजड़ रहल ।

'कांटक' के
मपना लिलाम वा
तामझाम में दखिन-वाम वा
अरुन किरिन बेमार
कि खोंता उजड़ रहल ।

कविता/जुलाई. 2003/14

[चार]

बंधन स्वच्छंद

फूल झरल
गंध रस गइल
गीत-भरल बंध रह गइल ।

सुगना के
बोल ना सुनाय
भौरा कवनो ना गुनगुनाय
रचल मधुर छंद रह गइल ।

कवन तार
पहुप दला झार
आवरन पुरान सभ उतार
कवनो ना द्रंद्र रह गइल ।

हरित रचे, पीत
करे ध्वंस
नीर-छीर के ऊ राजहंस
क्लेश ना, आनंद रह गइल ।

रोशनी,
खुलल हवा, अकास
पा गइल मिटल जनम पियास
बंधन स्वच्छंद रह गइल ।

[पाँच]

चान चड़त के

तपत तवा प
छिरकत चन्नन रात-रात भर
चान चड़न के

हँसुआ हाथं
मांती माथं
झाँकत आस-हुलास
पहर पलक में दूटत रग-रग
फूलें नवल कपास
रात धरम के
हँसी ठिठौली बात-बात पर
चान चड़त के

मुसुकी मारत साँझ
खंत के
बदली अब परिधान
नाची सरगम नव-नव धुन प
बढ़त हाथ के मान
अमरित बरसत
हर दल हरसत हाथ-हाथ पर
चान चड़त के

निरखत रूप
पियासल जइसे जनम-जनम से
चोरी-चोरी
निसबद रात थकान समेटत
अलस असुध
जब सूतल गोरी
निपट अकंले डालत जादू
गात-गात पर
चान चड़त के



भोर अँजोर बढ़ावत
समरथ पपिहा पिहकत
बहिन राजऋतु
के कू-कू से सप्तम सुर में
हियरा हुलसत
सिहरन मन कं उड़ि-उड़ि बडठत
पात-पात पर
चान चड़त के ।

कविता/जुलाई, 2003/15

[छव]

करइत

पढ़व अवहीं
अवरू आगे
बवुआ कहलस ।

गदगद माई के मन शतदल
छाती उपवन चार कोस के
बावू के मन टँगल ताड़ प
कुहुँकत थसकल
छोड़ होस के
तोता उपजल भीतर के ना
टीस के सहलस

छन भर में
तप गइल दुपहरी
लूक लहर बढ़ चलल देह में
बेवस चद्दर चरकल अचकें
तड़प उठल बेपरद गेह में
धह-धह सपना जरल
ना केहू आगि के थहलस

माई के मन चान
अमवसा में डूबल
बावू के निरखत
बवुआ बीच चकोह
हाथ अरजी संग बिलखत
मथनी
लाचारी
तीनों बेहुँड़ी मथलस



आन्हीं -अन्धड़ आँखिन बदरी
उमड़त अब्वल अंक
तीन महासागर के
मोती टपकल
बनि के रंक
करइत कवन ना जाने चुपकें
सभके डँसलस ।



कविता/जुलाई, 2003/16

सहयोगी रचनाकार

- ★ अक्षय कुमार पाण्डेय/6
रेवतीपुर (रंजीत पाण्डेय), गाजीपुर 232328
- ★ अनन्त प्रसाद 'रामभरोसे'/9
ग्राम- पो. सागरपाली, बलिया 277506
- ★ डॉ० अशोक द्विवेदी/2
47, टैगोरनगर, सिविल लाइन्स बलिया, 277001
- ★ ए० के० 'आँसू'/9
प्रभा निकेतन, मौलाबाग, आरा-802301
- ★ जगन्नाथ/7
श्याम भवन (ललित होटल के पीछे), बोरिंग कैनाल रोड, पटना-800001
- ★ जितेन्द्र कुमार/4
मदनजी का हावा, पकड़ी चौक, आरा-802301
- ★ दिनेश/10
सिनहा फोनेक्स, नेहरूनगर, आरा 802301
- ★ पी० चन्द्रविनोद/2
न्यू एफ/11, हैदराबाद कालोनी, बी. एच. यू. परिसर, वाराणसी-221005
- ★ भगवती प्रसाद द्विवेदी/5
पो. बॉ. 115, पटना-800001
- ★ मनोज कुमार सिंह 'भावुक'/7
रवेन्जारी बेवेरेज कम्पनी लिमिटेड, पो. बॉ. 10241, कम्पला, युगान्डा
- ★ मिथिलेश गहमरी/3
बाबूराव मुहल्ला गहमर, पोस्ट-गहमर, गाजीपुर-232327
- ★ रमाकान्त मुकुल/8
दहियावाँ, छपरा 841301
- ★ रामेश्वर प्रसाद सिनहा 'पीयूष'/3
रांकर भवन सिविल लाइन्स, बक्सर 802101
- ★ डॉ० (श्रीमती) शारदा पाण्डेय/8
142, बाघम्बरी गृहयोगना, भरद्वाजपुरम् प्रयाग-211006
- ★ शारदानन्द प्रसाद/10
बाबूसाल चौधरी का मकान, परिवर्ती सिविलपुरी, पटना 800023
- ★ शिवपूजन लाल शिखारी/11
इकासपुरी, आरा 802301
- ★ सुरेश कान्त/13
करी, बक्सर, जिला-बक्सर 802112

सहयोगी रचनाकारों के प्रति कृतज्ञता । हर प्रति के मूल्य 5/- रुपया ।

'कविता' - प्रतिनिधि

बक्सर : रामेश्वर प्रसाद सिन्हा 'पीयूष' (शंकर भवन, सिविल लाइन्स)

आरा : जितेन्द्र कुमार (मदनजी का हाता, पकड़ी चौक)

सीवान : डॉ० तैयब हुसैन 'पीडित' (जेड. ए. इस्लामिया कॉलेज)

भोजपुरी के महत्वपूर्ण पुस्तक

सुरपंछी (गीत-संग्रह)/रामेश्वर प्रसाद सिन्हा 'पीयूष'	मूल्य 15/- रुपया
रेत के परछाहीं (गजल-संग्रह)/ 'पीयूष'	मूल्य 21/- रुपया
धाती (लघुकथा-संग्रह)/भगवती प्रसाद द्विवेदी	मूल्य 30/- रुपया
साँच के आँच (लघु उपन्यास)/भगवती प्रसाद द्विवेदी	मूल्य 20/- रुपया
गजल के शिल्प-विधान/जगन्नाथ	मूल्य 51/- रुपया
भोजपुरी गजल के विकास-यात्रा/जगन्नाथ	मूल्य 50/- रुपया
हिन्दी-उर्दू-भोजपुरी के समरूप छन्द/जगन्नाथ	मूल्य 50/- रुपया
पाँख सतरंगी (गीत-संग्रह)/जगन्नाथ	मूल्य 25/- रुपया
खर मोतिन के (गजल-संग्रह)/जगन्नाथ	मूल्य 14/- रुपया

भोजपुरी के अन्य पुस्तक खातिर भी सम्पर्क करीं ।

भोजपुरी साहित्य प्रतिष्ठान

श्याम भवन, एस. पी. सिन्हा पथ, बोरिंग कौनाल रोड, पटना-800001

उत्तम तथा कलात्मक कम्पोजिंग के एकमात्र केंद्र

अनुकृति

एस. पी. सिन्हा पथ, बोरिंग कौनाल रोड, पटना-1